

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമത്സമേത ശ്രീരാമചന്ദ്ര പരബ്രഹ്മണേ നമഃ

ശ്രീമദ്രാമായണേ വാൽമീകീയേ ആദികാവ്യേ അരൺധകാണഡ

॥ ദ്വിഷഷ്ടിതമഃ സർഗഃ ॥

This document has been prepared by

Sunder Kidāmbi

with the blessings of

ശ്രീ രംഗരാമാനുജ മഹാദേശികൻ

His Holiness śrīmad āṇḍavan śrīraṅgam

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമാത്സമേത ശ്രീരാമചന്ദ്ര പരബ്രഹ്മണേ നമഃ

|| ദ്വിഷഷ്ടിതമഃ സർഗഃ ||

ശ്രീരാമസ്യ വിലാപഃ

സീതാമപശ്യൻ ധർമാത്മാ
ശോകോപഹതചേതനഃ |
വിലലാപ മഹാബാഹു
രാമഃ കമലലോചനഃ ||3.62.1 ||

പശ്യന്നിവ ച താം സീതാ -
മപശ്യൻമൻമമാർദിതഃ |
ഉവാച രാഘവോ വാക്യം
വിലാപാശ്രയദുർവചം ||3.62.2 ||

ത്വമശോകസ്യ ശാഖാഭിഃ
പുഷ്പപ്രിയതരാ പ്രിയേ |
ആവൃണോഷി ശരീരം തേ
മമ ശോകവിവർധനീ ||3.62.3 ||

കദലീകാണ്ഡസദൃശൗ
കദൽയാ സംവൃതാവുഭൗ |
ഊരു പശ്യാമി തേ ദേവി
നാസി ശക്താ നിഗൂഹിതും ||3.62.4 ||

കർണികാരവനം ഭദ്രേ
 ഹസന്തീ ദേവി സേവസേ |
 അലം തേ പരിഹാസേന
 മമ ബാധാവഹേന വൈ ||3.62.5 ||

വിശേഷേണാശ്രമസ്ഥാനേ
 ഹാസോഽയം ന പ്രശസ്യതേ |
 അവഗച്ഛാമി തേ ശീലം
 പരിഹാസപ്രിയം പ്രിയേ ||3.62.6 ||

ആഗച്ഛ ത്വം വിശാലാക്ഷി
 ശൂന്യോഽയമുടജസ്സവ |
 സുവ്യക്തം രാക്ഷസൈഃ സീതാ
 ഭക്ഷിതാ വാ ഹൃതാപി വാ ||3.62.7 ||

ന ഹി സാ വിലപന്തം മാ -
 മുപസമ്പ്രേതി ലക്ഷ്മണ |
 ഏതാനി മൃഗയൂമാനി
 സാശ്രുനേത്രാണി ലക്ഷ്മണ ||3.62.8 ||

ശംസന്തീവ ഹി മേ ദേവീം
 ഭക്ഷിതാം രജനീചരൈഃ |
 ഹാ മമാർയേ ക്വ യാതാസി
 ഹാ സാധ്വി വരവർണിനി ||3.62.9 ||

ഹാ സകാമാദ്യ കൈകേയീ
 ദേവി മൃദ്യ ദവിഷ്യതി |
 സീതയാ സഹ നിർയാതോ
 വിനാ സീതാമുപാഗതഃ ||3.62.10 ||

കഥം നാമ പ്രവേക്ഷ്യാമി
 ശൂന്യമന്തഃപുരം മമ |
 നിർവീര്യ ഇതി ലോകോ മാം
 നിർദ്ദയശ്ചേതി വക്ഷ്യതി ||3.62.11 ||

കാതരത്വം പ്രകാശം ഹി
 സീതാപനയനേന മേ |
 നിവൃത്തവനവാസശ്ച
 ജനകം മിഥിലാധിപം ||3.62.12 ||

കുശലം പരിപൃച്ഛന്തം
 കഥം ശക്ഷ്യ നിരീക്ഷിതും |
 വിദേഹരാജോ നൂനം മാം
 ദൃഷ്ട്യാ വിരഹിതം തയാ ||3.62.13 ||

സുതാവിനാശസന്തപ്തോ
 മോഹസ്യ വശമേഷ്യതി |
 അഥവാ ന ഗമിഷ്യാമി
 പുരീം ഭരതപാലിതാം ||3.62.14 ||

സ്വർഗ്ഗോപി ഹി തയാ ഹിനഃ
 ശൂന്യ ഏവ മതോ മമ |
 തൻമാമുത്സൃജ്യ ഹി വനേ
 ഗച്ഛായോധ്യാപുരീം ശുഭാം ||3.62.15 ||

ന ത്വഹം താം വിനാ സീതാം
 ജീവേയം ഹി കഥഞ്ചന |
 ഗാഢമാശ്ഠിഷ്യ ഭരതോ
 വാച്യോ മദ്വചനാത് ത്വയാ ||3.62.16 ||

അനുജ്ഞാതോസി രാമേണ
 പാലയേതി വസുന്ധരാം |
 അംബാ ച മമ കൈകേയീ
 സുമിത്രാ ച ത്വയാ വിഭോ ||3.62.17 ||

കൗസൽയാ ച യഥാൻയായ -
 മദിവാദ്യാ മമാജ്ഞയാ |
 രക്ഷണീയാ പ്രയത്നേന
 ഭവതാ സുക്തചാരിണാ ||3.62.18 ||

സീതായാശ്ച വിനാശോയം
 മമ ചാമിത്രസുദന |
 വിസ്തരേണ ജനൻയാ മേ
 വിനിവേദ്യസ്ത്വയാ ഭവേത് ||3.62.19 ||

ഇതി വിലപതി രാഘവേ തു ദീനേ
 വനമുപഗമ്യ തയാ വിനാ സുകേശ്യാ |
 ഭയവികലമുഖസ്തു ലക്ഷ്മണോപി
 വ്യഥിതമനാ ഭൃശമാതുരോ ബഭൂവ ||3.62.20 ||

|| ഇത്യാർഷേ ശ്രീമദ്രാമായണേ വാൽമീകീയേ ആദികാവ്യേ
 അരൺയകാണ്ടേ ദ്വിഷഷ്ടിതമഃ സർഗഃ ||